

ठळक बातम्या

भारत आणि अमेरिका यांच्यात सकारात्मक, दूरदृष्टीपूर्ण, व्यापक आणि जागतिक धोरणात्मक भागीदारी असल्याचं प्रधानमंत्र्यांचं प्रतिपादन; ट्रम्प यांच्या भूमिकेचं केलं स्वागत

भारत रशियाकडून तेल खरेदी करत राहिल अशी केंद्रीय अर्थमंत्र्यांची स्पष्टोक्ती

भारताच्या परकीय चलनसाठ्यात अंदाजे साडेतीन अब्ज डॉलर्सची वाढ

गणेशोत्सवाच्या मंगल पर्वाची आज अनंत चतुर्दशीच्या दिवशी गणेश विसर्जनानं सांगता

आणि

अमेरिकन खुल्या टेनिस स्पर्धेत पुरुष एकेरीच्या अंतिम सामन्यात यानिक सिनरची धडक

<><><><>

भारत आणि अमेरिका यांच्यात अतिशय सकारात्मक, दूरदृष्टीपूर्ण, व्यापक आणि जागतिक धोरणात्मक भागीदारी आहे, असं प्रधानमंत्री नरेंद्र मोदी यांनी म्हटलं आहे. अमेरिकेचे राष्ट्राध्यक्ष डोनाल्ड ट्रम्प यांनी उभय देशांमधल्या संबंधांबद्दल केलेल्या विधानावर त्यांनी समाज माध्यमावर प्रतिक्रिया दिली आहे. भारत आणि अमेरिकेतल्या संबंधाबाबत ट्रम्प यांनी अतिशय संवेदनशील आणि सकारात्मक भूमिका घेतल्याबद्दल प्रधानमंत्र्यांनी कौतुक केलं आहे.

भारत आणि अमेरिका यांच्यातले संबंध विशेष असून त्याबाबत चिंता करण्यासारखं काही नाही असं ट्रम्प यांनी काल प्रसारमाध्यमांशी बोलताना सांगितलं. भारताचे प्रधानमंत्री नरेंद्र मोदी हे एक श्रेष्ठ प्रधानमंत्री असून ते आपले कायमच चांगले मित्र राहतील, असंही ट्रम्प म्हणाले.

<><><><>

भारत यापुढेही रशियाकडून तेल खरेदी करत राहिल आणि कोणत्याही निर्णयामागे राष्ट्रहित सर्वोपरी असेल असं ठाम प्रतिपादन केंद्रीय अर्थमंत्री निर्मला सीतारामन यांनी केलं आहे. रशियाकडून तेलाची खरेदी असो किंवा अन्य मुद्दा असो, योग्य दर आणि लॉजिस्टिक्सनुसार आपल्या आवश्यकतांना प्राधान्य दिलं जाईल, असं त्या काल एका

मुलाखतीत म्हणाल्या. भारताच्या आयातीत कच्च्या तेलाचं प्रमाण अधिक असल्याचा पुनरुच्चार त्यांनी केला.

नवीन जीएसटी प्रणालीमुळे वस्तूंचा खप वाढेल मात्र त्यामुळे भांडवली खर्चावर काहीही परिणाम होणार नाही, बहुतेक सर्व म्हणजे ९९ टक्के वस्तू आणि सेवा आता शून्य किंवा पाच किंवा १८ टक्के स्लॅब अंतर्गत येतात, असं त्यांनी सांगितलं. अमेरिकेनं ५० टक्के आयातशुल्क केल्यामुळे ज्या निर्यातदारांना फटका बसला आहे, त्यांच्यासाठी काही उपाययोजना करण्याचा सरकारचा प्रयत्न आहे, आत्मनिर्भर भारताचं उद्दिष्ट केवळ सर्व वस्तूंचं उत्पादन भारतात करायचं असं नाही तर अनिश्चित जागतिक परिस्थितीत आत्मसन्मान अबाधित राखणं असाही आहे, असं सीतारामन म्हणाल्या.

<><><><>

वस्तू आणि सेवा कर परिषदेनं ५६व्या बैठकीत वस्तू आणि सेवा कररचनेच्या सुसूत्रीकरणाला मान्यता दिली असून यापुढे फक्त ५ आणि १८ टक्के अशी दोन स्तरात जी एसटी कर आकारणी होईल. या सुधारणेचं स्वागत व्यापारी तसंच सामान्य नागरिकही करत आहेत.

जीएसटीच्या पुनर्चरनेमुळे अनेक वस्त्र आणि पादत्राणं स्वस्त झाली आहेत. हाताने विणलेले कपडे आणि भरतकाम केलेल्या शाल यांच्यावरचा कर १२ टक्के होता तो ५ टक्के करण्यात आला आहे. टोप्यांवरचा करही १२ टक्क्यावरून पाच टक्के करण्यात आला आहे. तसंच छत्र्यांवरचा करही १२ वरून ५ टक्के झाला आहे. त्यामुळे या वस्तू ग्राहकांना स्वस्त मिळणार आहेत. तसंच अडीच हजारांपेक्षा कमी दर असलेल्या पादत्राणांवरच्या करात कपात करून ते पाच टक्के करण्यात आले आहेत. तर अडीच हजारांपेक्षा जास्त दर असलेल्या कपड्यांवरचा कर १२ टक्क्यावरून वाढवून १८ टक्के झाला आहे.

एकूया यावर एका पैठणी विणकर कविता ढवळे यांची प्रतिक्रिया.....

- - होल्ड बाईट ढवळे - -

- <><><><>

भारताच्या परकीय चलनसाठ्यात अंदाजे साडेतीन अब्ज डॉलर्सची वाढ नोंदवण्यात आली आहे. २९ ऑगस्टला संपलेल्या आठवड्यातली ही वाढ असून, हा साठा एकंदर ६९४ अब्ज डॉलर्सपेक्षा थोडा अधिक आहे. रिझर्व बँकेनं जारी केलेल्या आकडेवारीनुसार

आकाशवाणी मुंबई
राष्ट्रीय बातमीपत्र - दुपारी १.३० वाजता
६ सप्टेंबर २०२५ - शनिवार

या साठ्याचा प्रमुख घटक असलेली परकीय चलन मालमत्ता देखील जवळपास ५८४ अब्ज डॉलर्सपेक्षा अधिक असून त्यात साधारण दीड अब्ज डॉलर्सपेक्षा थोडी जास्त वाढ नोंदवण्यात आली आहे. सोन्याच्या साठ्यातही वाढ नोंदवण्यात आली असून ती साडे शह्याऐंशी अब्ज डॉलर्सपेक्षा अधिक आहे.

<><><><>

जहाजबांधणी क्षेत्रात २०३० पर्यंत भारताची गणना जगातल्या सर्वोत्तम १० देशांमध्ये तर २०४७ पर्यंत सर्वोत्तम ५ देशांमध्ये होईल, असं प्रतिपादन केंद्रीय बंदरे, जहाजबांधणी आणि जलमार्ग मंत्री सर्बानंद सोनोवाल यांनी केलं आहे. ते काल तामिळनाडू इथं चिदम्बरनार बंदराच्या पहिल्या बंदर आधारित हरित हायड्रोजन पथदर्शी प्रकल्पाचं उद्घाटन करताना बोलत होते. जहाजबांधणी क्षेत्रात जगातल्या सर्वोत्तम देशांमध्ये गणना होण्याचं प्रधानमंत्री नरेंद्र मोदी यांचं ध्येय साकार करण्याच्या दृष्टीनं देश महत्वपूर्ण पावलं उचलत असल्याचं त्यांनी म्हटलं आहे.

<><><><>

गणेशोत्सवाच्या मंगल पर्वाची आज अनंत चतुर्दशीच्या दिवशी गणेश विसर्जनानं सांगता होत आहे. गणेश विसर्जन सोहळ्यासाठी मुंबई-पुण्यासह स्थानिक प्रशासनांनी सुरक्षा, स्वच्छता, आरोग्य आणि पर्यावरणपूरक व्यवस्थेची काटेकोर आखणी केली आहे. ठिकठिकाणी विसर्जनासाठी कृत्रिम तलावांची व्यवस्था केली असून अनेक ठिकाणी मूर्तीदानाचा उपक्रम राबवण्यात येत आहे. वाहतुकीचं नियमन केलं असून सुरक्षा व्यवस्थेत वाढ करण्यात आली आहे.

मुंबई महानगरपालिकेनं विसर्जनाची चोख तयारी केली आहे. विसर्जनासाठी चौपाट्यांसह ७० नैसर्गिक स्थळ आणि सुमारे २९० कृत्रिम तलाव उपलब्ध केले आहेत. सहा फुटापेक्षा कमी उंचीच्या मूर्तींचं विसर्जन कृत्रिम तलावात करावं असं आवाहन मुंबई महापालिकेनं केलं आहे. मुंबईतल्या २९० कृत्रिम तलावांची यादी www.mcgm.gov.in संकेतस्थळावर गुगल मॅप लिंकसह उपलब्ध आहे. QR कोड स्कॅन किंवा BMC WhatsApp Chatbot: ८९९९२२८९९९ वरून उपलब्ध केली असल्याची माहिती पालिकेनं दिली आहे.

आकाशवाणी मुंबई
राष्ट्रीय बातमीपत्र - दुपारी १.३० वाजता
६ सप्टेंबर २०२५ - शनिवार

मुंबईत विसर्जन सोहळ्यासाठी होणारी अलोट गर्दी लक्षात घेऊन विसर्जन सोहळा निर्विघ्नपणे पार पडावा यासाठी मुंबई पोलीसही सज्ज आहेत. १८ हजाराहून अधिक पोलीस मुंबईत ठिकठिकाणी तैनात केले आहेत. तसंच १० हजार सीसीटीव्ही कॅमेरे आणि ड्रोनच्या माध्यमातूनही विसर्जन सोहळ्यावर लक्ष ठेवण्यात येत आहे.

<><><><>

पंजाबमध्ये पावसानं काहीसा दिलासा दिल्यानं राज्यातल्या नद्यांमध्ये पुराचा प्रकोप कमी झाला असला तरी शेतजमिनी अद्याप पाण्याखाली आहेत. अतिवृष्टीमुळे आतापर्यंत २२ जिल्ह्यातली १ हजार ९४८ गावं प्रभावित झाली आहेत तर सुमारे ३ लाख ८४ हजार लोक बाधित झाले आहेत. पूरग्रस्त भागातून सुमारे २२ हजार नागरिकांना सुरक्षितस्थळी हलवण्यात आलं आहे. भाक्रा धरणातून आता अतिरिक्त विसर्ग होणार नसल्यामुळे भीतीचं कारण नाही असं भाक्रा बियास व्यवस्थापन मंडळानं सांगितलं आहे. तसंच दोन आंतरमंत्रीय केंद्रीय पथकांनी पुरामुळे झालेल्या नुकसानीचा आढावा घ्यायला सुरुवात केली आहे.

दरम्यान, पुरामुळे मोठं नुकसान झालेल्या पंजाब आणि हिमाचल प्रदेश या राज्यांमध्ये मदत आणि बचाव कार्यासाठी एक हजारपेक्षा जास्त प्रशिक्षित स्वयंसेवक तैनात केले जातील, अशी माहिती केंद्रीय मंत्री मनसुख मांडवीय यांनी दिली आहे. हे स्वयंसेवक अति दुर्गम गावांपर्यंत मदतीचा पुरवठा आणि आवश्यक सेवा पोहोचवतील.

<><><><>

पुरवठा साखळीतली लवचिकता अधिक बळकट करण्यासाठी भारतानं अत्यावश्यक खनिजांच्या देशांतर्गत क्षमता निर्मितीवर लक्ष केंद्रित केलं आहे. देशात अत्यावश्यक खनिज पुनर्वापराला चालना देण्यासाठी केंद्रीय मंत्रिमंडळानं नुकतीच पंधराशे कोटी रुपयांच्या प्रोत्साहन योजनेला मंजूरी दिली आहे.

<><><><>

अमेरिकन खुल्या टेनिस स्पर्धेत पुरुष एकेरीच्या उपांत्य सामन्यात यानिक सिनर यानं फीलिक्स ऑजर अलियासीम याच्यावर ६-१, ३-६, ६-३, ६-४ अशी मात करून अंतिम फेरीत प्रवेश केला. अजिंक्यपदासाठी त्याचा सामना कार्लोस अल्काराज

आकाशवाणी मुंबई
राष्ट्रीय बातमीपत्र - दुपारी १.३० वाजता
६ सप्टेंबर २०२५ - शनिवार

याच्यासोबत होईल. कार्लोस यानं नोव्हाक जोकोविचवर ६-४, ७-६, ६-२ असा विजय मिळवला.

महिला दुहेरीत गॅब्रिएला दाब्रोवस्की आणि एरिन राऊटलिफ यांनी अग्रमानांकित कॅटरीना सिनियाकोव्हा आणि टेलर टारुनसेंड या जोडीवर ६-४, ६-४ अशी सहज मात करून अजिंक्यपद पटकावलं. तर मिश्र दुहेरीत सारा एरानी आणि अँड्रिया वावासोरी यांनी इगा श्वियांतेक आणि कॅस्पर रूड या जोडीवर विजय मिळवून अजिंक्यपद कायम राखलं. पुरुष दुहेरीच्या अंतिम फेरीत आज मार्सेल ग्रॅनोलर्स आणि होराशियो झेबालोस ही जोडी जो सॅलिसबरी आणि नील स्कूपस्की यांच्याविरुद्ध लढत देईल.

//<><><><>||